



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងពាណិជ្ជកម្ម

សេចក្តីប្រកាសព័ត៌មាន
ស្តីពី

ការចុះហត្ថលេខាលើកិច្ចព្រមព្រៀងពាណិជ្ជកម្មសេរីកម្ពុជា-ចិន

ក្រសួងពាណិជ្ជកម្ម នៃព្រះរាជាណាចក្រកម្ពុជា មានកិត្តិយសសូមជម្រាបជូនសាធារណជន មេត្តាជ្រាបថា នៅថ្ងៃទី១២ ខែតុលា ឆ្នាំ២០២០ កិច្ចព្រមព្រៀងពាណិជ្ជកម្មសេរីកម្ពុជា-ចិន (CCFTA) ត្រូវបានចុះហត្ថលេខាជា ផ្លូវការ តាមរយៈប្រព័ន្ធវីដេអូ ដោយ **ឯកឧត្តម ប៉ាន សូស័ក្តិ** រដ្ឋមន្ត្រីក្រសួងពាណិជ្ជកម្មកម្ពុជា និង **ឯកឧត្តម ចុង ស្សាន (Zhong Shan)** រដ្ឋមន្ត្រីក្រសួងពាណិជ្ជកម្មចិន ក្រោមសក្ខីភាពដ៏ខ្ពង់ខ្ពស់ **សម្តេចអគ្គមហាសេនាបតី តេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា និង **ឯកឧត្តម វ៉ាន យី (Wang Yi)** ទីប្រឹក្សារដ្ឋ និងជាអគ្គនាយកបរទេស នៃសាធារណរដ្ឋប្រជាមានិតចិន។

ក្រោមការដឹកនាំដ៏ឈ្លាសវៃប្រកបដោយគតិបណ្ឌិតរបស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា កម្ពុជាមានសន្តិភាពពេញលេញ និងរីកចម្រើនគ្រប់វិស័យ ជាពិសេសវិស័យ សេដ្ឋកិច្ច និងពាណិជ្ជកម្ម។ ជាក់ស្តែង ដោយអនុលោមតាមអនុសាសន៍ ណែនាំដ៏ខ្ពង់ខ្ពស់របស់ **សម្តេចតេជោ ប្រមុខរាជរដ្ឋាភិបាលកម្ពុជា** និងយុទ្ធសាស្ត្រចតុកោណដំណាក់កាលទី៤ របស់រាជរដ្ឋាភិបាល ដោយមានការ ចូលរួមពីក្រសួង-ស្ថាប័នពាក់ព័ន្ធ ក្រសួងពាណិជ្ជកម្ម បានខិតខំដឹកនាំការចរចាកិច្ចព្រមព្រៀងសេរីកម្ពុជា-ចិន រហូត ដល់ចប់ជាស្ថាពរក្នុងរយៈពេលមួយដ៏ខ្លី ដើម្បីទាញនូវផលប្រយោជន៍ដ៏ពេញលេញជូនកម្ពុជា។

ការចុះហត្ថលេខាថ្ងៃនេះ ជាព្រឹត្តិការណ៍ប្រវត្តិសាស្ត្រមួយថ្មីរបស់កម្ពុជា ដោយកម្ពុជាបានចុះហត្ថលេខាលើ កិច្ចព្រមព្រៀងពាណិជ្ជកម្មសេរីទ្វេភាគីរបស់ខ្លួនជាលើកដំបូងបង្អស់ ហើយកិច្ចព្រមព្រៀងទ្វេភាគីនេះទៀតសោត ត្រូវបានធ្វើឡើងជាមួយមិត្តចិនដែលជាដៃគូយុទ្ធសាស្ត្រគ្រប់ជ្រុងជ្រោយ និងជាពិសេសជាមិត្តដែលមានទំនាក់ទំនង ប្រពៃណីយ៉ូលវង់មកហើយ។

ការពិភាក្សាលើការបង្កើតកិច្ចព្រមព្រៀងពាណិជ្ជកម្មសេរីទ្វេភាគីកម្ពុជា-ចិន បានប្រព្រឹត្តទៅក្នុងអំឡុងពេល នៃដំណើរទស្សនកិច្ចផ្លូវការទៅកាន់រដ្ឋធានីប៉េកាំង សាធារណរដ្ឋប្រជាមានិតចិន កាលពីថ្ងៃទី២១-២៣ ខែមករា ឆ្នាំ ២០១៩ ដោយ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា បានជួបពិភាក្សាការងារជាមួយ **ឯកឧត្តម ស៊ី ជីនពីង (Xi Jinping)** ប្រធានាធិបតី នៃសាធារណរដ្ឋប្រជាមានិត ចិន ព្រមទាំងឥស្សរជនជាន់ខ្ពស់សំខាន់ៗមួយចំនួនទៀត។ ក្នុងឱកាសនោះ នៅថ្ងៃទី២២ ខែមករា ឆ្នាំ២០១៩ រដ្ឋាភិបាលនៃប្រទេសទាំងពីរបានឯកភាពគ្នាឱ្យក្រុមការងារចម្រុះចាប់ផ្តើមធ្វើការសិក្សាមួយ ដើម្បីពិនិត្យលទ្ធភាព ទាំងផលចំណេញ និងបញ្ហាប្រឈមនានានៃការបង្កើតកិច្ចព្រមព្រៀងសេរីកម្ពុជា-ចិន ក្នុងការបើកបន្ថែមនូវច្រកទី ផ្សារទំនិញ និងសេវាកម្ម សំដៅពង្រីកសេដ្ឋកិច្ច-ពាណិជ្ជកម្មរវាងប្រទេសទាំងពីរ។ ការសិក្សារួមនេះត្រូវបានបញ្ចប់ ក្នុងខែធ្នូ ឆ្នាំ២០១៩ ហើយបានដាក់ឆ្លងនីតិវិធីផ្ទៃក្នុង និងស្នើសុំការអនុម័តយល់ព្រមពីរដ្ឋាភិបាល រៀងៗខ្លួន។ ក្រុម ចរចាកម្ពុជា ទទួលបានការអនុញ្ញាតជាគោលការណ៍ពីរាជរដ្ឋាភិបាលឱ្យចាប់បើកការចរចានៅថ្ងៃទី៣០ ខែធ្នូ ឆ្នាំ ២០១៩។

កិច្ចព្រមព្រៀងនេះត្រូវបានក្រុមអ្នកចរចាកម្ពុជា-ចិន បើកការចរចាជាផ្លូវការតាមកាលបរិច្ឆេទដូចខាងក្រោម៖

- កិច្ចចរចាបានចាប់ផ្តើមជាផ្លូវការលើកទី១ នៅថ្ងៃទី២០-២១ ខែមករា ឆ្នាំ២០២០ នៅទីក្រុងប៉េកាំង ប្រទេសចិន
- កិច្ចចរចាលើកទី២ ធ្វើនៅថ្ងៃទី៩ ខែមេសា ឆ្នាំ២០២០ តាមរយៈប្រព័ន្ធវីដេអូ
- កិច្ចចរចាលើកទី៣ ធ្វើនៅថ្ងៃទី៩ ខែមិថុនា ឆ្នាំ២០២០ តាមរយៈប្រព័ន្ធវីដេអូ (ជាជំហានក្រោយ)

ក្រោយពីបានបញ្ចប់កិច្ចចរចាចំនួនបីជំហាន រដ្ឋមន្ត្រីពាណិជ្ជកម្មនៃប្រទេសទាំងពីរមាន **ឯកឧត្តម ប៉ាន សូស័ក្តិ** និង **ឯកឧត្តម ចុង ស្សាន** បានប្រកាសបិទបញ្ចប់ការចរចាកិច្ចព្រមព្រៀងពាណិជ្ជកម្ម CCFTA នេះ ជាផ្លូវការតាមរយៈប្រព័ន្ធវីដេអូ នៅថ្ងៃទី២០ ខែកក្កដា ឆ្នាំ២០២០។

ដោយហេតុថានៅមិនទាន់មានការថមថយនៃវិបត្តិជំងឺឆ្លងរាតត្បាតកូវីដ-១៩ ការចុះហត្ថលេខាលើកិច្ចព្រមព្រៀង CCFTA នេះ មិនអាចធ្វើទៅបានភ្លាមៗ ក្រោយពីការប្រកាសបិទបញ្ចប់ការចរចានោះឡើយ។ យ៉ាងណាមិញ បន្ទាប់ពីបានរង់ចាំមើលការវិវត្តន៍ជាសកលនៃវិបត្តិជំងឺឆ្លងរាតត្បាតកូវីដ-១៩ នេះដោយយកចិត្តទុកដាក់ និងដោយហេតុថាការមិនច្បាស់លាស់នៃជំងឺកូវីដ-១៩ នេះនៅបន្តមាន ទើបភាគីទាំងពីរបានសម្រេចចុះហត្ថលេខាលើកិច្ចព្រមព្រៀង CCFTA នេះ ក្នុងអំឡុងពេលទស្សនកិច្ចផ្លូវការរបស់ **ឯកឧត្តម Wang Yi ទីប្រឹក្សារដ្ឋ និងជាជម្រករដ្ឋមន្ត្រីការបរទេសសាធារណរដ្ឋប្រជាមានិតចិន** នៅថ្ងៃនេះតែម្តង។

ជារួម កិច្ចព្រមព្រៀងសេរីកម្ពុជា-ចិន នឹងផ្តល់ផលប្រយោជន៍ជាច្រើនដល់កម្ពុជា ដូចជា៖

- ការទទួលបានការបើកទីផ្សារឱ្យបានធំជាងមុននិងប្រសើរជាងមុន សម្រាប់មុខទំនិញផលិតផលក្រីសាច់គ្រប់ប្រភេទ កសិផល បន្លែផ្លែឈើ ផលិតផលកែច្នៃនិងសិប្បកម្ម និងផលិតផលជាច្រើនទៀតស្របពេលដែលកម្ពុជាអាចផលិតបាន និងអនុលោមតាមវិធានអនាម័យ និងកូតតាមអនាម័យ
- ការទទួលបានលំហូរទីផ្សារពាណិជ្ជកម្មសេវាកម្ម ដែលកម្ពុជាអាចនាំចេញ ក្នុងករណីមានការបណ្តុះបណ្តាលជំនាញ និងមានគុណវុឌ្ឍិគ្រប់គ្រាន់ ជាពិសេសនៅពេលដែលកម្ពុជាអាចពង្រឹងខ្លួនឯងឱ្យរឹងមាំក្នុងវិស័យសេវាកម្មនាពេលអនាគត។ លើសពីនេះ កម្ពុជានឹងទទួលបានផលប្រយោជន៍ពីការប្រមូលពន្ធដារ ការទទួលបានការងារ ការទទួលបានការបណ្តុះបណ្តាលចំណេះដឹង ចំណេះធ្វើ ជំនាញពីអ្នកផ្គត់ផ្គង់សេវា និងក្រុមហ៊ុនផ្គត់ផ្គង់សេវាបរទេស ដែលជាកត្តាជំរុញដើម្បីពង្រឹងដល់វិស័យផលិតកម្មក្នុងស្រុក
- ការកំណត់ឱ្យកាន់តែច្បាស់នូវរាល់នីតិវិធីទាក់ទងនឹងវិធានដើមកំណើតទំនិញ នីតិវិធីគយ និងកិច្ចសម្រួលពាណិជ្ជកម្ម អនាម័យនិងកូតតាមអនាម័យ និងរបាំងបច្ចេកទេសលើការធ្វើពាណិជ្ជកម្ម និងការធ្វើសាមញ្ញកម្ម ដើម្បីងាយស្រួលអនុវត្ត និងសម្រួលដល់ការធ្វើពាណិជ្ជកម្ម និង
- ការរៀបចំនិងបង្កើតនូវបរិយាកាសវិនិយោគនិងនយោបាយទាក់ទាញវិនិយោគពីបរទេស ជាដើម។

សូមបញ្ជាក់ជូនផងដែរថា កិច្ចព្រមព្រៀងនេះនឹងចូលជាធរមានក្នុងរយៈពេល ៣០ ថ្ងៃ បន្ទាប់ពីកាលបរិច្ឆេទ ដែលភាគីទាំងពីរបានផ្លាស់ប្តូរសេចក្តីជូនដំណឹងអំពីការបញ្ចប់នីតិវិធីផ្ទៃក្នុងរបស់ខ្លួន រួមទាំងទទួលបានការអនុម័តពីសភាជាតិនៃប្រទេសទាំងពីរ និងការឡាយព្រះហស្តលេខផ្តល់សច្ចាប័នពីព្រះមហាក្សត្រ ឬអាចចូលជាធរមាននៅកាលបរិច្ឆេទផ្សេងពីនេះ តាមការឯកភាពរវាងភាគីទាំងពីរ។

ថ្ងៃចន្ទ ១០រោច ខែអស្សុជ ឆ្នាំជូត ទោស័ក ព.ស.២៥៦៤
រាជធានីភ្នំពេញ ថ្ងៃទី១២ ខែតុលា ឆ្នាំ២០២០

